

కాశ్మీరీ ప్రజలపై సైన్యాన్ని ప్రయోగిస్తూ యుద్ధాన్ని ప్రకటిస్తున్న 'ప్రజాస్వామ్య' భారతం

శ్రీనగర్ - బుడేగాం ఉపఎన్నికలప్పుడు సైనికాధికారి మేజర్ లీతుల్ గోగోయ్ జమ్మూకాశ్మీర్ రాష్ట్రం - బుడేగాం జిల్లా 'చిల్' గ్రామ నివాసి, ఫరూక్ అహ్మద్ దర్ అనే ఎంబ్రాయిడరీ చేతివృత్తిదారుడిని ఏప్రిల్ 9వ తేదీన మిలటరీ వాహనంపై కట్టి మానవ కవచంగా వస్తాడు గ్రామాలలో ఊరేగించాడు. 'రాళ్ళు రువ్వే వృక్షి' అని ప్రకటించే పోస్టర్ ను అతని ఛాతీకి కట్టారు. తమ మీద ఎవరైనా రాళ్ళు రువ్వితే ఇదే గతి పడుతుందనే హెచ్చరికలు చేస్తూ భవిష్యత్తులో ఇలాంటి ఘటనలు పునరావృతం కాకుండా ఉండటానికి ఈ ఊరేగింపు జరిపినట్లుగా ప్రకటించారు.

భారత సైన్యం ఒక పౌరునిపట్ల వ్యవహరించిన ఈ క్రూర, అమానవీయ, అనాగరిక చర్య కాశ్మీరు లోయ మరోసారి భగ్గుమనటానికి దారితీసింది. అంతేకాక ఈ దురాగతానికి వ్యతిరేకంగా దేశవ్యాప్తంగా ప్రజాస్వామికవాదుల నిరసనాందోళనలు సాగాయి. ఏవిధంగానూ సమర్థించుకోజాలనంత క్రూరమైన చర్యగా, రాజ్యాంగ విలువలను ధ్వంసం చేసే చర్యగా దీనిని ప్రజాస్వామికవాదులు పేర్కొన్నారు. కొంతమంది మాజీ సైనికాధికారులు కూడా సైన్యానికి మానవహక్కు లంటే ఎంత ఏవగింపో ఈ చర్య తెలియజేస్తున్నదన్నారు.

ప్రజలలో చెలరేగిన ఈ నిరసనాందోళనలను శాంతింపచేయటానికి జమ్మూకాశ్మీర్ పోలీసులు ఆ సైనికాధికారి గోగోయ్ పై కేసు పెట్టారు. ఈ సంఘటనపై విచారణ జరపటానికి సైన్యం ఒక కోర్టును ఏర్పాటు చేసింది.

సైన్యం ప్రకటించిన ఈ కోర్టు విచారణను ప్రారంభించటానికి ముందే కొంతమంది కేంద్ర మంత్రులు, బి.జె.పి. నాయకులు, సైన్యపు ఈ చర్యను జాతీయత, దేశ రక్షణలపేరిట సమర్థిస్తూ తమ వాచాలత్వాన్ని ప్రదర్శించుకున్నారు.

ఒక పౌరుని పట్ల ఈ విధంగా ప్రవర్తించిన గోగోయ్ చర్యను ఆర్మీ ఫీఫ్ జనరల్ బిషిన్ రావత్ సమర్థించుకున్నాడు. కాశ్మీర్ లో జరుగుతున్న యుద్ధంలో తలపడటానికి తమ సైనికులకు చేయూత కావాలని, తమ వాళ్ళపై ప్రజలు రాళ్ళు, పెట్రోలు బాంబులు విసిరితే తమ స్పందన ఇలాగే ఉంటుందని, చూస్తూ ఊరుకోజాలమని అన్నాడు. అంతేకాక 'సైన్యం అప్పటికప్పుడు నిర్ణయాలు తీసుకోవలసి ఉంటుంది. పార్లమెంటులో పేర్కొన్న విధంగా ఇవి నిర్ధారించబడేవి కావు' అనేంతవరకు వెళ్ళాడు.

తాను చేసిన చర్యకు సైనిక కోర్టు విచారణను ఎదుర్కొంటున్న గోగోయ్, అదే సైన్యపు ఉన్నతాధికారిచే వేగంగా ఆలోచించినందుకు, ఉగ్రవాద వ్యతిరేక చర్యలన్నింటిలో అతని సమర్థవంతమైన పాత్రకు కితాబులందుకున్నాడు. ఆ విధంగా కోర్టు విచారణకు ముందే గోగోయ్ చేసిన హేయమైన చర్యకు సైన్యం తన మౌన అంగీకారాన్ని తెలిపింది. కేంద్ర రక్షణమంత్రి కూడా అతనిని ప్రశంసించాడు. గోగోయ్ ను ప్రశంసించటం ద్వారా సైనిక ఉన్నతాధికారి ఈ చర్య సమర్థనీయమా కాదా అన్న చర్చను కొట్టిపారేయజూశాడు.

ఈ ప్రశంసల జల్లు కురిసిన మరుసటిరోజే మేజర్ గోగోయ్ ను మీడియా ముందుకు వచ్చేందుకు అనుమతించారు. స్థానిక ప్రజలను రక్షించటానికే తను అలా చేశానని చెప్పుకున్నాడు. తాను గనుక కాల్పులు జరిపి ఉన్నట్టే అక్కడ 12 మందిపైగా చనిపోయి ఉండేవారన్నారు. తనకొచ్చిన ఈ ఆలోచనతో చాలామంది ప్రాణాలు కాపాడానని నొక్కి వక్కాణించాడు. ఆవిధంగా తాను చేసిన అత్యంత క్రూరమైన, హేయమైన చర్యను సమర్థించుకోవటమే కాకుండా, ప్రజల ప్రాణాల పరిరక్షకుడుగా తన్ను తాను ప్రదర్శించుకున్నాడు.

కనుక, అసలు వాస్తవాన్ని తప్పించి సైన్యం వండివార్చుతున్న కట్టుకథలన్నీ ఈ విచారణలు, దర్యాప్తులుగా చెప్పబడేవన్నీ ప్రజలను మోసగించే, కంటితడుపు చర్యలేనన్న వాస్తవాన్ని తెలియజేస్తున్నాయి.

బిజెపి, ఆరెస్సెస్ కార్యకర్తలు ప్రజలలో జాతీయోన్మాదాన్ని రెచ్చగొడుతున్నారు. సైన్యాన్ని ఏమాత్రం విమర్శించినా దేశద్రోహంగా, వారి చర్యలే జాతీయతగా ప్రచారం చేస్తున్నారు. సినిమా నటుడి నుండి బిజెపి ఎంపి అవతారమెత్తిన పరేష్రావల్ అంతర్జాలంలో ఇలా ట్వీట్ చేశాడు : 'రాళ్ళు విసిరేవాళ్ళనికాక జీవులకు అరుంధతీ రాయ్ ని కట్టాల్సింది' అని. ఆమె జమ్మూ కాశ్మీర్ విషయంలో సైన్యం పాత్రను బహిరంగంగా విమర్శిస్తున్నారు కనుక ఇలా వ్యాఖ్యానించాడు. కాశ్మీర్ లో రాళ్ళు విసిరేవాళ్ళకు, దేశభక్తియుత భారత సైన్యానికి మధ్య చర్చగా అత్యంత నైపుణ్యంగా ఇది కుదించబడింది.

చొరబాటుదారులకు వ్యతిరేకంగా పోరాడే సైన్య బృందానికి నాయకత్వం వహించి కాశ్మీర్ లో ఊచకోత హత్యలకు కారకుడైన మిలటరీ అధికారి బి.ఎస్.రాజీవ్ మాట్లాడుతూ "వాళ్ళు (యువకులు) రాళ్ళు విసరటానికి ప్రత్యేక కారణమేమీ లేదు. వాళ్ళు చిన్నప్పటినుండి అది చూస్తూనే పెరిగారు, వారు పుట్టినప్పటి నుండి తమ చుట్టూ జరుగుతున్న ప్రతిబింబాలలో బందీలుగా వున్నారు. వాళ్ళలో కొద్దిమందికి అలా వాళ్ళెందుకు రాళ్ళు విసురుతున్నారో కూడా తెలియదు.." "కేవలం ఆకతాయిత్వంతో వాళ్ళలా చేయటం ఆశ్చర్యకరమైన విషయం" అన్నారు. ఆవిధంగా మిలటరీ అధికారులు కాశ్మీరీ యువకులకు ఏమీ తెలియదని, వాళ్ళు తప్పుదోవపడుతున్నారని, ఎందుకూ పనికిరారని చెబుతూ దేశప్రజలను నమ్మించటానికి, కాశ్మీర్ లో ఏం జరిగినా మౌనంగా ఉండేట్లు చేయటానికి అన్నివిధాలా ప్రయత్నిస్తున్నారు.

కాశ్మీరీ యువకులు ఎందుకు రాళ్ళు రువ్వతున్నారనే దానికి కారణాలు భారత పాలకులు, మిలటరీ అధికారులు చెబుతున్న కథలకు విరుద్ధంగా వున్నాయి.

స్వాతంత్ర్యం వచ్చిందంటున్న ఈ 70 సం॥ల కాలంలో మనదేశం ఒక ప్రజాస్వామిక, గణతంత్ర రాజ్యం అని చెప్పటమే ఓ పెద్ద అబద్ధంగా వుంది, ప్రత్యేకించి జమ్మూకాశ్మీర్ విషయంలో. ఇప్పటిదాకా దేశాన్ని పాలించిన పాలకులంతా జమ్మూకాశ్మీర్ ప్రజలకు

రాజ్యాంగం కల్పించిన హక్కులన్నిటినీ కాలరాస్తూనే వున్నారు. జమ్మూకాశ్మీర్ కు స్వయం ప్రతిపత్తి కల్పించక పోవటంలో, ప్రజలకు స్వయం నిర్ణయాధికారం కల్పించకపోవటంలో వారంతా దృఢంగా వున్నారు.

రాజ్యాంగంద్వారా సంక్రమించిన హక్కులను పొందనివ్వకపోగా, తమ ప్రజాస్వామిక హక్కులను స్వయం నిర్ణయాధికారాన్ని కోరుతున్న కాశ్మీరీ ప్రజలను సైన్యం సహాయంతో అణచివేస్తూ, వారిని వేర్పాటువాదులుగా, తిరుగుబాటుదారులుగా ముద్రవేస్తున్నారు. భారత ప్రభుత్వం చేస్తున్న ప్రతి ప్రయత్నమూ జమ్మూకాశ్మీర్ ప్రజలను అణచివుంచటానికే.

స్వయం ప్రతిపత్తి, స్వయం నిర్ణయాధికారం కావాలన్న కాశ్మీర్ ప్రజలను బ్రిటిషు పాలకులు సామూహిక శిక్షలకు గురిచేసిన చందంగానే భారత పాలకులు కూడా వ్యవహరిస్తున్నారు.

ఈ 70 సంవత్సరాల కాలంలో భారత ప్రభుత్వం జమ్మూకాశ్మీర్ లో వేలాదిమంది సాయుధ సైన్యాలను మోహరించింది. కాశ్మీర్ ప్రభుత్వపు అదుపు నుండి, న్యాయస్థానాల నుండి సైన్యానికి చట్టబద్ధమైన మినహాయింపులనిచ్చింది. సాయుధ బలగాల ప్రత్యేక అధికారాల చట్టం సైన్యానికి అపరిమితమైన అధికారాల నిచ్చింది. పౌరహక్కులు కాలరాచివేయబడ్డాయి. సాధారణ శాంతిభద్రతలు కూడా కేంద్ర హోంమంత్రిత్వ శాఖ అదుపులో సాగాయి. దీనితో జమ్మూకాశ్మీర్ లో వాస్తవానికి కొనసాగింది, కొనసాగుతున్నది సైనిక పాలనే. చొరబాటుదారులను ఎదుర్కొనే పేరుతో సైన్యం, కాశ్మీర్ ప్రజల జీవితాలతో చెలగాటమాడుతోంది.

రాష్ట్రంలో శాంతిభద్రతల పేరుతో సాగిన బూటకపు ఎదురుకాల్పులలో లెక్కలేనంతమంది కాశ్మీర్ ప్రజలు చనిపోయారు. అనేకమంది మహిళలు అత్యాచారాలకు గురయ్యారు, సామూహిక మారణకాండ కొనసాగింది. ఎంతోమంది ప్రజలు అంతర్గానమయ్యారు. అనేకమంది అనాధలు, వితంతువులు, తమ భర్తలు బ్రతికి వున్నారో లేదో తెలియని స్థితిలో అనేకమంది మహిళలు ఇంకా లక్షలాదిమంది ప్రజలు చెప్పనలవికాని బాధలనుభవిస్తున్నారు.

వాస్తవానికి భారత ప్రభుత్వము, భారత సైన్యము కాశ్మీర్ ప్రజలు దేశానికే శత్రువులన్నట్లు వారిపై యుద్ధానికి కాలు దువ్వుతున్నారు.

పౌర, ప్రజాస్వామిక హక్కులను కోరుతున్న ప్రజలపై సైన్యం పెల్లెట్లు వర్షం కురిపిస్తోంది. సైన్యం పెల్లెట్లు వాడినప్పుడు 50 మంది చనిపోతే వారిలో ఒక్కరు మాత్రమే ప్రమాదవశాత్తు మరణించే సైనికుడు ఉంటాడు. చాలామంది ప్రజలు అంధులయ్యారు. అధికారిక సమాచారం ప్రకారం ఇటువంటి ఘటనలు 566 జరగగా 1738 మంది భద్రతా బలగాలలో 132 మందికి మాత్రమే గాయాలయ్యాయి. 1606 మందికి స్వల్ప గాయాలయ్యాయి. సరిగ్గా దీనికి భిన్నంగా పెల్లెట్లు తాకిడికి గురై 49 మంది పౌరులు చనిపోగా, 3000 మందికి గాయాలయ్యాయి. వందమందికి పైగా అంధులు, మూగవారు అయ్యారు. సైనికులు, ప్రజల కాళ్ళమీద కాకుండా తలమీదకానీ, కడుపులోగానీ గురిచూసి పెల్లెట్లు పేలుస్తున్నారు. జమ్మూ కాశ్మీర్ లో చొరబాటుదారులను అణచివేసే పేరుమీద సైన్యం ప్రజలను శత్రువులుగా చూస్తోంది.

దీనికితోడు అక్కడ మోహరించిన 6 లక్షల మంది సైనికులకొరకు, మాజీ సైనికుల కొరకు 2011 నుండి 2016 మధ్యకాలంలో పనిచేసిన, లేదా మరణించిన సైనికుల కుటుంబాల కాలనీలకోసం, దేశభ్రద్రత పేరుతో, అభివృద్ధి పేరుతో ఆక్రమణ కొనసాగుతోంది.

కాశ్మీర్ లో 6.5 లక్షలమంది యువత నిరుద్యోగులుగా వున్నారు. నిర్మాణరంగంలో ఉద్యోగాలకు కూడా వీరు ఇతర రాష్ట్రాల వారితో పోటీపడవలసి వస్తోంది. ఎంత స్వల్ప విషయం కూడా రాష్ట్రప్రభుత్వం చేతిలో లేకుండా మొత్తం కేంద్రమే నిర్ణయాధికారాన్ని కలిగి వుంది.

హిందూత్వశక్తులు కాశ్మీర్ సమస్యను మరింత సంక్లిష్టంగా మారుస్తున్నాయన్నది గమనార్హం. ఈ శక్తులకు భారత ప్రభుత్వం యొక్క సైన్యం యొక్క ప్రోద్బలం వుంది. గ్రామరక్షణ దళాల ఏర్పాటు పేరుతో 29 వేలమంది హిందూత్వశక్తులు జమ్మూప్రాంతంలో సాయుధ శిక్షణ పొందాయి.

సైన్యంపట్ల వ్యతిరేకత పేరుతో ప్రజలపై పెల్లెట్లు పేల్చటం తగదని దేశ నలుమూలలనుండి ప్రజాస్వామిక శక్తులు నిలకడగా డిమాండ్ చేస్తున్నప్పటికీ అది ఆగలేదు సరికదా కేంద్ర, రాష్ట్ర ప్రభుత్వాలు ఈ విషయంలో ఏమీ చేయలేమని చేతులెత్తేశాయి.

దుర్భర జీవన పరిస్థితులు, సైన్యం యొక్క దారుణ అణచివేత కాశ్మీరీ యువతను తమ న్యాయమైన ఆకాంక్షలను నెరవేర్చుకునేందుకు రాళ్ళు విసరటం వంటి వివిధ పోరాట పద్ధతులకు పురిగొల్పుతున్నాయి.

కానీ ఈ వాస్తవాలను మరుగుపరుస్తూ, వాటిని దేశంలో చర్చనీయాంశం కాకుండా చేస్తూ పాలకులు, సైన్యము 'జాతీయత' 'జాతీయ సమగ్రత' పేరిట భావోద్వేగాలను రెచ్చగొడుతూ జమ్మూకాశ్మీర్ ప్రజలను దేశశత్రువులన్నట్లు చిత్రీకరిస్తున్నారు. దేశమంటే సైన్యమే అన్నట్లుగా పరిస్థితి తయారయింది. అందుకే ఒక పౌరుడిని మానవ కవచంగా అంత క్రూరంగా ఊరేగించి నప్పటికీ ప్రజలనుండి తగినంత ఆగ్రహం వ్యక్తంకాలేదు.

అంతేకాక మీడియా, శేఖర్ గుప్త వంటి మేధావులు మన సైన్యాన్ని వివక్షత, పక్షపాతాలేని దేశభక్తియుత మైనదిగా కీర్తిస్తూ, ప్రజలపై క్రూరమైన, న్యాయమైన చర్యలకు పూనుకోవద్దని బోధనలు చేస్తున్నారు. ప్రముఖ సామాజిక శాస్త్రవేత్త పార్థా ఛటర్జీ ఈ సంఘటనను జలియన్ వాలాబాగ్ దురంతంతోను, మేజర్ గోగోయ్ ను బ్రిటిషువాడైన డయ్యరుతోనూ పోల్చటాన్ని ఈ 'మేధావులు' తప్పుపడుతున్నారు; అభిశంసిస్తున్నారు.

ఇప్పటి ఈ సంఘటన దాని క్రూరత్వపు తీవ్రత రీత్యా 49 మంది కుకా వీరులపై అమలుజరపబడిన శిక్షను తలపిస్తోంది. 17 జనవరి 1872న లూథియానా డిప్యూటీ కమిషనరు కోవెన్, మాలేర్ కోట్లా వద్ద 49 కుకా తిరుగుబాటు వీరులను అరెస్టు చేశాడు. వాళ్ళను ఫిరంగి గొట్టానికి కట్టేసి పేల్చి తునాతునకలు చేశారు. మరుసటిరోజు మరో 16 మంది కుకాలను అరెస్టుచేసి అదేవిధంగా

పేల్చేశారు. ఏ విధమైన విచారణ లేకుండానే వాళ్ళు శిక్షించబడ్డారు. అదేవిధంగా అహ్మద్ దర్ కూడా పోలీసులకు పట్టుబడి మానవ కవచంగా జీవుకు కట్టివేయబడి ఏవిధమైన విచారణ లేకుండా మేజర్ గోగోయ్ చే శిక్షింపబడ్డాడు.

కుకా తిరుగుబాటు ఘటనలో అంబాలా కమీషనరు అయిన ఫోర్టుష్, విచారించనవసరం లేకుండానే కోవెన్ చర్య నిర్వేతుకమైనదని ప్రకటించాడు. కోవెన్ పై విచారణ జరిగింది. ఆ విచారణ సందర్భంగా ఆ ఘటన జరిగిన మరుసటిరోజు కోవెన్ చేసిన పనులను అభినందిస్తూ ఫోర్టుష్ వ్రాసిన లేఖను కోవెన్ విచారణకమిటీ ముందు పెట్టాడు. అప్పుడు కోవెన్ కు పడిన శిక్ష ఏమిటంటే పదోన్నతి కల్పించి ఇంగ్లండు పంపారు. ప్రస్తుతపు ఈ ఘటన అన్ని కోణాలలోనూ బ్రిటిషు వలస పాలనను తలపిస్తోంది.

మేజర్ గోగోయ్ ఒక కాశ్మీర్ పౌరుడిని మానవ కవచంగా మిలటరీ జీవుకు కట్టి ఊరేగించాడు. దానిపై ఒక సైనిక కోర్టును ఏర్పాటుచేసి విచారణకాదేశించారు. సైన్యం యొక్క ఉన్నతాధికారి రావత్ ఆ ఘటనను సమర్థించటం మాత్రమే కాకుండా గోగోయ్ కనుగొన్న కొత్త విధానాన్ని ప్రశంసించాడు కూడా. విచారణకు ముందే గోగోయ్ మీడియా ముందుకువచ్చి ప్రజల ప్రాణాలను కాపాడానంటూ తాను చేసిన పనిని సమర్థించుకున్నాడు. ఇప్పుడు మనం ఊహించవచ్చు. కోర్టు విచారణ గోగోయ్ ను నిర్దోషిగా తేల్చటమేకాక అతనికి పదోన్నతి కూడా కల్పిస్తుందని, పోలీసులు పెట్టిన ఎఫ్.ఐ.ఆర్. చెత్తబుట్టలోకి వెళ్ళనుందని!

మానవ కవచాలనుపయోగించటం యుద్ధనేరాల క్రిందకు వస్తుందన్న జెనీవా ఒప్పందంలో భారతదేశం కూడా భాగస్వామిగా వుంది. అంతర్జాతీయ రెడ్ క్రాస్ కమిటీ వంటి సంస్థలు కూడా ఇదే కారణంతో జాతీయ, అంతర్జాతీయ వ్యవహారాలలో మానవ కవచాలను ఉపయోగించటాన్ని వ్యతిరేకిస్తున్నాయి.

యువకుల గుంపును రచ్చగొట్టి సైనికులపై రాళ్ళు రువ్వటానికి అహ్మద్ దర్ ఉసిగొల్పాడనేది మేజర్ గోగోయ్ వాదన. మానవ కవచాలను ఉపయోగించటమన్న భారత సైన్యపు అక్రమ పద్ధతులను ఈ వాదనద్వారా వారేమాత్రం సమర్థించుకోలేరు. దాడిలో పాల్గొనని వారిని పాల్గొన్నట్లుగా చూపటం కూడా సమర్థనీయం కాదు.

2002లో ఇజ్రాయిల్ సుప్రీంకోర్టు మానవ కవచాలపై నిషేధం విధించింది. 5 సంవత్సరాల తర్వాత టీవీలో 24 సంగల సామేష్ అమేరా అనే పాలస్తీనా యువకుడిని నేజిస్ లో మానవకవచంగా ఉపయోగించటం ప్రసారమైంది. ఈ ఘటనకు బాధ్యులుగా ఆ యూనిట్ కమాండర్ ను ఇజ్రాయిల్ సైన్యం విచారణ జరిపి సస్పెండ్ చేసింది. 2010లో ఇజ్రాయిల్ రక్షణ బలగాలు పౌరులను మానవ కవచాలుగా వాడారన్న అభియోగంపై తమ సహోద్యోగు లిద్దరిని విచారించి, దోషులుగా తేల్చి 18 నెలల శిక్షను విధించింది. కానీ ఇండియాలో సైన్యానికి మినహాయింపు లుండటం మాత్రమేకాక, మంత్రులు తమ వ్యాఖ్యలతో ప్రజలపై సైన్యం చేస్తున్న దాడులకు తమ మద్దతు తెలియజేస్తూ మరింత ప్రేరేపిస్తున్నారు.

2017 జూలై 10న కాశ్మీర్ రాష్ట్ర మానవహక్కుల కమీషన్ ఈవిధంగా వ్యాఖ్యానించింది : ఫరూక్ అహ్మద్ దర్ కు విధించబడిన శిక్ష మానవహక్కుల ఉల్లంఘన, కాదా అనేది చర్చనీయాంశమే కాదు. ఈ దేశంలో చట్టాలు, అంతర్జాతీయ చట్టాలు దోషి అని తేలితే కూడా ఇటువంటి శిక్షలు వేయకూడ దంటున్నాయి". పిడిపి - బిజెపి సంకీర్ణ రాష్ట్ర ప్రభుత్వాన్ని ఫరూక్ దర్ కు నష్టపరిహారంగా పదిలక్షల రూపాయలు ఇవ్వాలని కమీషన్ ఆదేశించింది. జమ్మూకాశ్మీర్ లో వాస్తవ పరిస్థితులెలా ఉన్నాయో తెలియజేస్తూ ఈవిధంగా కమీషన్ సైనికబలం ముందు తన నిస్సహాయతను ప్రకటించింది : "ఈ వ్యవహారంలోని ఆరోపణలకు బాధ్యులైన సైనికుల నడవడికలో జోక్యం చేసుకునే పరిస్థితి కమీషన్ కు లేదు. మానవహక్కుల చట్టం - 1993 జమ్మూకాశ్మీర్ రాష్ట్రంలో చాలా పరిమితంగా అన్వయించబడుతోంది". అంతేకాక తీర్పులో పేర్కొన్న అంశాలేవీ కూడా భారత సైనికాధికారుల జోక్యానికి సంబంధించిన ఆరోపణలపై తమ అభిప్రాయాలుగా తీసుకోరాదన్నారు. ఈ వ్యక్తికరణలు కాశ్మీర్ లో పరోక్ష సైనికపాలన కొనసాగు తోందని తెలియజేస్తున్నాయి. మానవ హక్కుల రాష్ట్ర కమీషనర్ కూడా భయపడేంతగా అక్కడి పరిస్థితు లున్నాయన్నది స్పష్టం.

రాష్ట్ర మానవహక్కుల కమీషన్ సూచించిన దానికి భిన్నంగా రాళ్ళు రువ్వేవారిపట్ల ఏవిధమైన సానుభూతిని ప్రదర్శించవలసిన అవసరంలేదని, ఫరూక్ దర్ కు నష్టపరిహారం ఇచ్చే ప్రసక్తే లేదని కేంద్ర ప్రభుత్వం తోసిపుచ్చింది.

కేంద్ర, రాష్ట్ర ప్రభుత్వాలు వాస్తవాలను గుర్తెరిగినట్లుగా కాశ్మీరీ యువతకు ఉద్యోగావకాశాలు కల్పించే భారీ ప్రయత్నాలను చేపడతామంటున్నాయి. ఎందుకంటే ఉద్రిక్తతలు నెలకొని ఉన్న ప్రాంతాలలో నిరుద్యోగ సమస్య తీవ్రత ప్రధాన కారణంగా అనేకమంది యువకులు, దక్షిణ కాశ్మీరు ప్రాంతంలో చదువుకున్నవారు కూడా విచ్చిన్నకర చర్యలకు పాల్పడు తున్నారని ప్రకటిస్తున్నారు. ఈవిధంగానైనా, వారికి ఉపాధి అవకాశాలు కల్పించటం పోయి కేంద్ర ప్రభుత్వం దక్షిణ కాశ్మీరు యువకులతోనే ఐదు భారత రిజర్వు దళాలను, ఐదు పారా మిలటరీ దళాలను ఏర్పాటు చేయబానుకుంది. మావోయిస్టు ప్రభావిత ప్రాంతాలలో గిరిజనులను దళాలలోకి తీసుకోవటం ద్వారా వారిని విభజించినట్లే, కాశ్మీరీ యువకులను సైన్యంలోకి సమీకరించి, కాశ్మీరీ ప్రజలపైనే వారిని ఎక్కువెట్టి విభజించి పాలించే సూత్రాన్ని ప్రభుత్వం అనుసరిస్తోంది. సాయుధ దళాలను పెంచుతూ కాశ్మీర్ ప్రజలను అణచి ఉంచుతూ, అక్కడ ప్రజాస్వామ్యమనే ముసుగులో సైనిక పాలన కొనసాగిస్తోంది. కాశ్మీరీ ప్రజల ఆకాంక్షలైన స్వయం ప్రతిపత్తి, స్వయం నిర్ణయాధికారాలకు ఏవిధమైన ప్రజాస్వామిక పరిష్కారాన్నీ ఇవ్వటంలేదు.

దేశంలోని ప్రజాస్వామిక శక్తులు ప్రజాస్వామ్య ముసుగులో సాగుతున్న సైనికపాలనపట్ల ఉపేక్ష వహించటం తగదు. కాశ్మీర్ ప్రజల ఆకాంక్షలకు సంఘీ భావంగా తమ నిరసన గళాన్ని గట్టిగా వినిపించాలి.

0000